

# દુઆએ તૌબા

આ દુઆ ઈમામે ઝયનુલ આબેદીન અ.સ. તાલીમ આપેલી છે, આમાં તે દરેકને તૌબા કરવાનો રસ્તો દેખાડવામાં આવ્યો છે જેને ગુનાહોનો એહસાસ થઈ જાય, અને જિંદગીનો હિસાબ કરીને આખરતની તય્યારી કરવા ચાહે, ગુનાહોની માફી માટે એક અનમોલ દુઆ નો ભાવાનુવાદ આપણી સામે રજુ કરું છું,

શરૂ કરું છું અલ્લાહના નામથી જે રહમાન અને રહીમ છે

અય અલ્લાહ ! મોહંમદ અને આલે મોહંમદ અ.સ. ઉપર રહેમત નાઝીલ ફરમાવ,

અય અલ્લાહ ! વખાણ કરનારાઓ તારા વખાણ નથી કરી શકતા, ઉમ્મીદવારોની ઉમ્મીદો તારાથી દુર નથી થઈ શકતી, તારી બારગાહમાં નેકી કરનારાઓનો અજર બરબાદ નથી થતો, તું નેક બંદાઓના ખોઈનું કારણ છે, અને મુત્તકી (પરહેઝગાર) બંદાઓ માટે ખોઈની આખરી મંઝીલ છે,

અય અલ્લાહ ! આ હાલત એક એવા ઈન્સાનની છે કે જેને ગુનાહોએ બાંધી લીધો છે, ભૂલોની રસી તેને ખેચી રહી છે, શયતાને તેના ઉપર કાબુ મેળવી લીધો છે તેથી તારા હુકમ મુજબ અમલ કરવામાં કોતાહી કરે છે, જે વસ્તુઓની મનાઈ કરી તેને અંજામ આપી છે. જાણે કે તારી તાકતથી બેખબર હોય યા તારા એહસાસને જુઠલાવતો હોય, હવે જ્યારે કે હિદાયતે તેની આંખ ખોલી અને ગુમરાહીના વાદળો હટી ગયા, તો તેને સમજમાં આવી ગયું કે પોતે ગુનાહો કરીને પોતાના ઉપર કેવો ઝુલ્મ કર્યો છે, યા તે બાબતો ઉપર વિચાર કર્યો કે જેમાં તે પોતાના પરવરદીગારની નાફરમાની કરી છે, તો તેમાં જાણી લીધું કે વધારે પડતા ગુનાહ ગુનાહે કબીરા છે, અને ઘણી બધી નાફરમાની બહુજ મોટી મોટી છે,

તો હવે તારી બારગાહમાં કરમની ઉમ્મીદ રાખીને, ગુનાહો ઉપર શરમિંદા થઈને, તારા ઉપર ભરોસો કરીને, યકીન અને માફીની આશામાં, ફક્ત અને ફક્ત તારો ખોઈ રાખીને તારી સામે હાજર થયો છે, તારા સિવાય બીજા કોઈથી ઉમ્મીદ નથી, અને તારો બંદો તારી સામે ફરિયાદી બનીને હાજર થયો છે, અને શરમના લીધે નજરોને જમીન તરફ જુકાવી છે, તારી બાદશાહત સામે નમ્રતાથી માથું નીચું કર્યું છે, શરમિંદા બની પોતાના રાઝની વાતો તારી બારગાહમાં (સાચા દિલથી) કબુલ કરી કે જે વાતોને તેના કરતા તું વધારે સારી રીતે જાણે છે, અને નમ્રતાની સાથે પોતાના ગુનાહોની ગણતરી કરી જેનો હિસાબ ફક્ત તારી પાસે છે, હવે તે મોટા ગુનાહો અને બેઆબરૂ કરનાર આદતોની તારી બારગાહમાં માફી ચાહે છે, જેમાં તે ગુનાહ પણ છે કે જેની લઝઝત તો ખતમ થઈ ગઈ પરંતુ તેની સજા હજી સુધી બાકી છે અને હંમેશ માટેની થઈ ગઈ છે,

અય અલ્લાહ ! જો તું અઝાબ કરીશ તો તારા અદલ પ્રમાણે છે, અને જો તું માફ કરીશ તો તારા રહેમો કરમ માટે કોઈ મોટી વાત નથી, તું એવો કરીમ પરવરદિગાર છે કે તારા માટે મોટા ગુનાહોને માફ કરવું કોઈ મુશ્કીલ વાત નથી,

અય પરવરદિગાર હું તારી બારગાહમાં હાજર થયો છું, તારા તે હુકમ પ્રમાણે કે જેમાં દુઆ કરવાનો હુકમ આપ્યો છે, અને કબુલ થવાનો વાયદો કર્યો છે, તે પોતેજ ફરમાવ્યું છે કે ‘મારા બંદાઓ મારાથી દુઆ કરો હું તમારી દુઆને કબુલ કરીશ,’

અય અલ્લાહ ! મોહંમદ અને આલે મોહંમદ અ.સ. ઉપર રહેમત નાઝીલ ફરમાવ, જ્યારે કે તારી બારગાહમાં હું મારા ગુનાહોને કબુલ કરી હાજર થયો છું તો મને તારી મગફરત અતા કર, હું તારી બારગાહમાં મારા નફ્સ સાથે નમ્રતાથી હાજર થયો છું તો મને ગુનાહોની હલાકતથી બચાવી લે, જ્યારે કે તુંએ મને સજા દેવામાં મોહલત આપી છે તો તારી પરદાપોશી થકી મને છુપાવી લે,

અય અલ્લાહ ! તારી ઈતાઅત માટે મારી નીચ્ચતને મજબુત બનાવ, તારી ઈબાદત માટે અમારી બસીરતને તાકત અતા કર, મને એવા અમલો બજાવી લાવવાની તૌફીક અતા કર જેના થકી મારા પાછલા ગુનાહો માફ થઈ જાય, અને મારી મૌત વખતે તારા દીન અને નબી સ.અ.વ. ના દીન ઉપર રહેવું નસીબ કર,

અય અલ્લાહ ! મારી આ હાલતમાં હું તારી બારગાહમાં મારા કબીરા અને સગીરા, જાહેર અને છુપા, નવા અને જુના ગુનાહોની તૌબા કરું છું, એવા માણસના જેમ તૌબા કે ફરીથી ગુનાહ વિષે વિચાર પણ ન કરે, અને ન તો ગુનાહો તરફ પાછા ફરવાનો વિચાર કરે, જ્યારે કે તું પોતેજ તારી પાક કિતાબમાં ફરમાવ્યું છે “ તું તારા બંદાઓની તૌબાને કબુલ કરે છે, ભૂલોને માફ કરે છે અને તૌબા કરનારને દોસ્ત રાખે છે,” તો હવે તારા વાયદા મુજબ મારી તૌબા કબુલ કર, મારી ખતાઓ માફ કર, મને તારી મોહબ્બત અતા કર, હું તારાથી એ વાયદો કરું છું કે જે તને નાપસંદ હશે તે કામો નહિ કરું, અને એ ખાતરી આપું છું કે જે કામોની મનાઈ કરી છે તેના તરફ પાછો નહિ ફરું, અને હું વાયદો કરું છું કે તમામ ગુનાહોને છોડી દઈશ,

અય અલ્લાહ ! બેશક તું બહેતર જાણે છે કે મેં શું શું કર્યું છે, તેથી, જે કઈ તું જાણે છે તે તમામને માફ કર, અને તારી કુદરતથી ફક્ત તે કામો તરફ મને ફેરવી દે કે જેને તું પસંદ કરે છે,

અય અલ્લાહ ! મારી ઉપર ઘણા લોકોના એહસાન છે, જેમાંથી અમુક મને યાદ છે અને અમુક ભૂલી ગયો છું, પરંતુ બધુજ તારી તે આંખોના સામે છે કે જેને નીંદ નથી આવતી, અને તારા ઈલ્મમાં મવજુદ છે કે જ્યાં ભૂલચૂક નથી થતી, તેથી, તું તેઓને મારા તરફથી એહસાનોનો બદલો અતા કર જેઓ તેના લાયક છે, આ એહસાનોના બોજથી મને નજાત અતા કર, અને ફરીથી આવા એહસાનો મારા માથા ઉપર ન લઉં તેવી મને તૌફીક અતા કર,

અય અલ્લાહ ! હું જાણું છું કે મારી તૌબા ઉપર ત્યાર સુધી બાકી નથી રહી શકતો જ્યાર સુધી તું હિફાઝત ન કરે, અને ગુનાહોથી નથી બચી શકતો જ્યાર સુધી તું તાકત ન

આપે, તો મને એવી તાકત અતા કર કે જે મારા ગુનાહોથી બચાવે, અને એવી હિફાજત અતા કર કે જે ગુનાહોથી બચાવે,

અય અલ્લાહ ! જે કોઈ તારી બારગાહમાં તૌબા કરે, અને તારા ઈલ્મમાં તો છે જ કે તેના ઉપર બાકી નહિ રહી શકે, અને ગુનાહ તથા નાફરમાની તરફ પાછો ફરવાનો જ છે તો હું તેના જેવો ન બનવાની તારી પાસે દુવા કરું છું, તેથી, મારી આ તૌબાને એવી તૌબા બનાવ કે ત્યાર પછી તૌબા કરવાની જરૂરત ન રહે, અને એવી તૌબા કરાર દે કે જેનાથી પાછલા તમામ ગુનાહ ખતમ થઈ જાય તથા બાકીની જીંદગીમાં સલામતી રહે,

અય અલ્લાહ ! તારી બારગાહમાં મારી જેહાલતની તથા મારા ખરાબ કામોની માફી ચાહું છું, તેથી, મને તારી રહેમતના છાયામાં તારા કરમના લીધે પનાહ અતા ફરમાવ, તારી મહેરબાનીથી તારી સલામતીમાં દાખલ કર, અય પરવરદિગાર એ તમામ બાબતોની તૌબા કરું છું કે જે તારી મરજીના વિરુધ્ધ છે અને મારા દિલના એ વિચારોની જે તારી મોહબ્બતને નાબૂદ કરે છે, ભલે પછી તે આંખોના ઈશારા હોય યા મોઢાની વાતો, એવી તૌબા કરું છું કે જેના પછી મારા શરીરના દરેક ભાગ તારા અઝાબથી સલામત રહે, અને નાફરમાની કરનારાઓ, તારા જે તકલીફ આપનાર ગઝબથી ડરતા હોય છે તેનાથી હિફાજતમાં રહે, તેથી,

અય અલ્લાહ ! તારી બારગાહમાં મારી તનહાઈ ઉપર રહેમ કર, અને મારા દિલ ઉપર પણ રહેમ કર જે તારા ખોફના લીધે બેચેન બને છે, અને મારા હાથ પગ ઉપર પણ રહેમ કર કે જે તારા ડરથી ધ્રુજી રહ્યા છે, કારણ કે, મારા ગુનાહોએ તારી બારગાહમાં મને એવી હાલતમાં રાખી દીધો છે કે જો હું ચુપ રહું તો મારા તરફથી કોઈ બોલવાવાળું નથી, અને જો હું કોઈ માટે સિફારિશ કરવા ચાહું તો હું તેનો લાયક જ નથી,

અય અલ્લાહ ! મોહંમદ અને આલે મોહંમદ અ.સ. ઉપર રહેમત નાઝીલ ફરમાવ, મારી ખતાઓ વિષે તારા રહેમો કરમને મારા માટે સિફારિશ કરનાર બનાવ, મારી ભૂલોને તારી માફીની મહેરબાનીથી ઢાંકી દે, મને મારા ગુનાહોની સજા ન દે, મારા ઉપર તારી દયા કર, મારી ભૂલોને છુપાવી દે, મારી સાથે તે ઈઝ્જત વાળાના જેમ વર્તીવ કર કે જેની પાસે ગુનેહગાર બંદો ફરિયાદ કરે તો રહેમ કરે, યા તે માલદાર જેવો વ્યહવાર કર કે જેની સામે જરૂરતમંદ આવે તો તેની જરૂરત પૂરી કરે,

અય અલ્લાહ ! મને કોઈ બચાવનાર નથી, ફક્ત તારી બાદશાહત બચાવી શકે છે, મારી સિફારિશ કરનાર કોઈ નથી, ફક્ત તારી મહેરબાની જ મારી સિફારિશ કરનાર છે, મારા ગુનાહો મને ડરાવી રહ્યા છે, ફક્ત તારી માફી મને અમાન આપી શકે છે, હું જે કહું છું તે બેખબર હોવાના લીધે નથી અને ન તો ભૂલના કારણે છે કે મારા અમલોને ભૂલી ગયો હોઉં, પણ એ આશા સાથે કે ઝમીન અને આસમાન વાળા, એ સાંભળી લે કે હું તારી બારગાહમાં પછતાઈને તૌબા કરું છું, કદાચ કોઈને તારી રહેમતના લીધે મારા ઉપર રહેમ આવી જાય

અને મારી મગફેરત માટે દુઆ કરે, યા મારી ખરાબ હાલતને જોઈને કોઈનું દિલ મારા માટે નરમ બની જાય અને મારા હકમાં દુઆ કરે અને તારી બારગાહમાં મારી દુઆ કરતા વધારે કબૂલ થવાના લાયક હોય, યા એવી સિક્કારિશ કરે કે જે મારી મગફેરતની તલબ કરતા વધારે અસરકારક હોય, અને તે મારા માટે તારા ગઝબથી નજાત પામવાનું તથા તારી મરઝી હાસિલ કરવાનો વસીલો બની જાય,

અય અલ્લાહ ! જો તૌબા કરવી તારી નજરમાં ખરી તૌબા છે તો બેશક હું એ તૌબા કરવા વાળામાંથી છું જેઓ સાચી તૌબા કરે છે, અને જો ગુનાહોને છોડી દેવું તારી બારગાહમાં બદલાઈ જવું છે તો હું સૌથી પહેલા તારી બારગાહ તરફ આવનાર છું, જો ઈસ્તેગ્ફાર તારી બારગાહમાં ગુનાહો ધોવા માટે મદદ કરે છે તો હું તારી બારગાહમાં ઈસ્તેગ્ફાર કરૂં છું,

અય અલ્લાહ ! તે અમને તૌબા કરવાનો હુકમ આપ્યો છે, તૌબા કબૂલ કરવાની ખાતરી આપી છે, દુઆ કરવા માટે ઉત્તેજન આપ્યું છે અને જવાબ દેવાનો વાયદો કર્યો છે, તો બસ મોહંમદ અને આલે મોહંમદ અ.સ. ઉપર રહેમત નાઝીલ ફરમાવ, અને અમારી તૌબા કબૂલ કર, અમને તારી રહેમતથી નાઉમ્મીદ ન કર, કેમ કે તું ગુનેહગારોની તૌબાને કબૂલ કરનાર છે, અને તારી બારગાહમાં જે આવે છે તેઓ ઉપર તું મહેરબાની કરનાર છે,

અય અલ્લાહ ! મોહંમદ અને આલે મોહંમદ અ.સ. ઉપર રહેમત નાઝીલ ફરમાવ, કારણ કે તેમના થકી તું અમારી હિદાયત કરી છે, મોહંમદ અને આલે મોહંમદ અ.સ. ઉપર રહેમત નાઝીલ ફરમાવ કારણ કે તેમના થકી અમને નજાત અતા કરી છે, મોહંમદ અને આલે મોહંમદ અ.સ. ઉપર રહેમત નાઝીલ ફરમાવ જેથી તારી બારગાહમાં કયામતના દિવસે અને જરૂરતના સમયે અમારી સિક્કારિશ કરનાર બની જાય,

બેશક તું દરેક વસ્તુ ઉપર કુદરત રાખે છે અને તારા માટે દરેક વસ્તુ આસાન છે, તારી રહેમત સાથે અય રહેમ કરનારાઓમાં સૌથી વધારે રહેમ કરનાર,

## સલવાત

આ દુવાને ઈમામે સજ્જાદ ઝયનુલ આબેદીન અ.સ.ને હદિયા રીતે પેશ કરવાનો શરફ હાસિલ કરું છું, દુનિયા અને આખેરતમાં શક્ષાતનો તલબગાર છું, ખુદા કબૂલ ફરમાવે, આમીન સુમ્મ આમીન.

5 માહે શાબાન, હિજરી સન 1435

એક સુરએ ફાતેહા પઢી ફેમેલી ગુલામઅલી નાસરના તમામ મારહુમીન ને તેમજ મરહુમ ઇસ્માઇલ સુલેમાન & અઝીઝુલહસન ઇસ્માઇલ પલસાણીયા તથા મરહુમ સગાહાલા અને કુલ મરહુમીનને બક્ષી આપવા મહેરબાની.